

REGIONAL NEWS UNIT
AKASHVANI, GUWAHATI
0000000000

Date : 11-9-2026

Time : 1800 PM

Assamese Evening Bulletin
Headlines

:.....:

- ১। ১৭ ছেপ্তেম্বৰৰ পৰা ১৭ অক্টোবৰলৈ মাহজোৰা কাৰ্যসূচীৰে বিজেপিৰ সেৱা সংকল্প অভিযান।
- ২। নগাঁও লোকসভা সমষ্টিৰ উপ-নিৰ্বাচনৰ বাবে ভাৰতীয় জনতা পাৰ্টিৰ প্ৰাৰ্থী ঘোষণা।
- ৩। মিছিং স্বায়ত্ত শাসিত পৰিষদৰ নিৰ্বাচনৰ বাবে বুৰঞ্জী সমষ্টিৰ চুড়ান্ত ভোটৰ তালিকা প্ৰকাশ।

আৰু

- ৪। দেশজুৰি কাইলৈ চলিত বৰ্ষৰ তৃতীয়খন ৰাষ্ট্ৰীয় লোক আদালত।

00000

বিজেপিৰ বৰ্ধিত ৰাজ্যিক কাৰ্যনিৰ্বাহক সভা আজি গুৱাহাটীৰ শ্ৰীমন্ত শংকৰদেৱ কলাক্ষেত্ৰত অনুষ্ঠিত হয়। এই বৰ্ধিত কাৰ্যনিৰ্বাহক সভাত মুখ্যমন্ত্ৰী ড° হিমন্ত বিশ্ব শৰ্মা, বিজেপিৰ ৰাজ্যিক সভাপতি দিলীপ শইকীয়া আৰু অসম প্ৰভাৱী তথা ৰাষ্ট্ৰীয় সাধাৰণ সম্পাদক হৰিশ দ্বিবেদী উপস্থিত থাকে। সভাত কেইবাটাও গুৰুত্বপূৰ্ণ সিদ্ধান্ত গ্ৰহণ কৰা হয়। ইয়াৰ ভিতৰত, প্ৰধানমন্ত্ৰী নৰেন্দ্ৰ মোদীৰ সংসদীয় ৰাজনীতিত ২৫ বছৰ সম্পূৰ্ণ হোৱা উপলক্ষে অসমতো অহা ১৭ ছেপ্তেম্বৰৰ পৰা ১৭ অক্টোবৰলৈ **সেৱা সংকল্প অভিযান- জনসেৱাই নাৰায়ণ সেৱা** শীৰ্ষক মাহজোৰা কাৰ্যসূচী ৰূপায়ণ কৰাৰ সিদ্ধান্ত গ্ৰহণ কৰা হয়। এই কাৰ্যসূচী সন্দৰ্ভত মুখ্যমন্ত্ৰী ড° হিমন্ত বিশ্ব শৰ্মাই এইদৰে কয়-

(বাইট : ড° শৰ্মা)

এই অভিযানৰ প্ৰথম কাৰ্যসূচী হিচাপে ১৭ ছেপ্তেম্বৰত প্ৰধানমন্ত্ৰীৰ জন্ম দিনত আশীৰ্বাদৰ বন্তি শীৰ্ষক কাৰ্যসূচী ৰূপায়ণ কৰা হ'ব। ইয়াৰ পিছত পৰ্যায়ক্ৰমে ৰাজ্যৰ বিভিন্ন প্ৰান্তত ৰক্তদান শিবিৰ, স্বাস্থ্য সেৱামূলক কাৰ্যসূচী, স্বচ্ছতা অভিযান, যুৱ ছাত্ৰসকলৰ বাবে বিভিন্ন প্ৰতিযোগিতা আৰু সামাজিক সচেতনতা বৃদ্ধিৰ বাবে বিভিন্ন পদক্ষেপ গ্ৰহণ কৰা হ'ব। ইপিনে ১৯ ছেপ্তেম্বৰত জুবিন গাৰ্গৰ স্মৃতিত ৰাজ্যৰ বিভিন্ন বিজেপি কাৰ্যালয় আৰু নিৰ্ধাৰিত স্থানত ৰক্তদান কাৰ্যসূচী অনুষ্ঠিত কৰি শিল্পীগৰাকীৰ প্ৰতি ৰাজ্যিক বিজেপিয়ে শ্ৰদ্ধাঞ্জলি জ্ঞাপন কৰিব বুলি আমাৰ সংবাদদাতাই জানিবলৈ দিয়ে।

00000

নগাঁও লোকসভা সমষ্টিৰ আসন্ন উপ-নিৰ্বাচনৰ বাবে ভাৰতীয় জনতা পাৰ্টিয়ে নগাঁও জিলাৰ জিলা আয়ুক্ত পদৰ পৰা শেহতীয়াকৈ স্বেচ্ছাই অৱসৰ গ্ৰহণ কৰা দেৱাশিস শৰ্মাৰ নাম প্ৰাৰ্থী হিচাপে ঘোষণা কৰিছে। দলটোৰ কেন্দ্ৰীয় নিৰ্বাচন সমিতিয়ে তেওঁৰ প্ৰাৰ্থিত্বত অনুমোদন জনায়।

উল্লেখযোগ্য নগাঁও লোকসভা সমষ্টিৰ নিৰ্বাচনৰ বাবে যোৱা সপ্তাহত অধিসূচনা জাৰি কৰা হয়। অহা ৬ অক্টোবৰত ভোটগ্ৰহণ হ'বলগীয়া এই নিৰ্বাচনৰ বাবে ইচ্ছুক প্ৰাৰ্থীসকলে অহা ১৬ ছেপ্তেম্বৰ পৰ্যন্ত মনোনয়ন পত্ৰ

দাখিল কৰিব পাৰিব। ৯ অক্টোবৰত এই নিৰ্বাচনৰ ভোটগণনা কৰা হ'ব। নগাঁও সমষ্টিৰ লগতে দেশৰ পাঁচটা বিধানসভা সমষ্টিতো নিৰ্বাচন অনুষ্ঠিত হ'ব। এই সমষ্টিকেইটা হ'ল তামিলনাডুৰ মাদুৰন্তকম আৰু ধাৰাপুৰম, পশ্চিম বংগৰ বেজিনগৰ আৰু নন্দীগ্রাম আৰু পুডুচেৰীৰ থাটানচাৰডি।

০০০০০০০

নগাঁও লোকসভা সমষ্টিৰ উপ-নিৰ্বাচনৰ বাবে ই ভি এম আৰু ভি ভি পেটৰ প্ৰথম পৰ্যায়ৰ ৰেণুমাইজেছন আজি সমষ্টিটোৰ অন্তৰ্গত দুয়োখন জিলাৰ সংশ্লিষ্ট জিলা নিৰ্বাচনী বিষয়াৰ কাৰ্যালয়ত অনুষ্ঠিত হয়। জিলা আয়ুক্ত আৰণ্যক শইকীয়াৰ অধ্যক্ষতাত অনুষ্ঠিত এই প্ৰক্ৰিয়াৰ জৰিয়তে সমষ্টি ভিত্তিকভাৱে ধিং, ৰূপহীহাট, চামগুৰি, নগাঁও, বটভুৱা আৰু বহা বিধানসভা সমষ্টিৰ বাবে ই ভি এম আৰু ভি ভি পেটসমূহ কম্পিউটাৰাইজড লটাৰীৰ জৰিয়তে যাদৃচ্ছিকভাৱে আৱণ্টন কৰা হয়। সকলো মূল ৰাজনৈতিক দলৰ প্ৰতিনিধিৰ উপস্থিতিত সম্পন্ন এই কাৰ্যসূচীত অতিৰিক্ত জিয়া আয়ুক্ত গোপাল শৰ্মা, নিৰ্বাচন বিষয়া প্ৰতীশা দত্ত আৰু সহকাৰী আয়ুক্ত শেখৰন ফুকন উপস্থিত থাকে।

উল্লেখযোগ্য যে, সমষ্টিটোৰ উপ-নিৰ্বাচন সন্দৰ্ভত ৰাজ্যৰ মুখ্য নিৰ্বাচনী বিষয়া অনুৰাগ গোৱেলৰ সভাপতিত্বত স্বীকৃতিপ্ৰাপ্ত ৰাজনৈতিক দলসমূহৰ প্ৰতিনিধিৰ সৈতে কালি এখন বৈঠক অনুষ্ঠিত হয়। বৈঠকত নিৰ্বাচনী অধিসূচনা, আদৰ্শ আচৰণ বিধি আৰু নিৰ্বাচনী প্ৰচাৰ সন্দৰ্ভত নিৰ্দেশনাসমূহ ৰাজনৈতিক দলসমূহক অৱগত কৰা হয়। এই বৈঠকতে নিৰ্বাচনী ব্যয় পৰ্যবেক্ষণৰ বিভিন্ন দিশ সন্দৰ্ভতো আলোচনা কৰা হয়। ভোটগ্ৰহণৰ দিনা পৰিচয় নিশ্চিতকৰণৰ বাবে ইউ পি আই চিৰ উপৰি নিৰ্ধাৰিত ১২ টা বিকল্প নথিৰ যিকোনো এখন নথি ভোটদাতাই প্ৰদৰ্শন কৰিব পাৰিব বুলিও ৰাজনৈতিক দলসমূহৰ প্ৰতিনিধিসকলক অৱগত কৰা হয়। একেদৰে মনোনয়নৰ ক্ষেত্ৰত প্ৰাৰ্থীসকলক স্পষ্ট ফটো দাখিল কৰিবলৈ পৰামৰ্শ দিয়া হয়। আজিৰেপৰা হ'বলগীয়া ই ভি এমৰ ৰেণুমাইজেছন আৰু কমিশ্যনিং প্ৰক্ৰিয়াৰ সময়ত প্ৰাৰ্থী অথবা অনুমোদিত প্ৰতিনিধিৰ উপস্থিতিৰ গুৰুত্বৰ বিষয়েও বৈঠকত অৱগত কৰা হয়।

০০০০০০০

সমাগত মিছিং স্বায়ত্ত্ব শাসিত পৰিষদৰ নিৰ্বাচন, ২০২৬ ৰ বাবে ২৬-বুৰুলী সমষ্টিৰ চূড়ান্ত ভোটাৰ তালিকা আজি বিয়লি ৩ বজাত তেজপুৰস্থিত শোণিতপুৰৰ জিলা উন্নয়ন আয়ুক্তৰ কাৰ্যালয়ৰ কক্ষত আনুষ্ঠানিকভাৱে প্ৰকাশ কৰা হয়। অসম ৰাজ্যিক নিৰ্বাচন আয়োগৰ নিৰ্দেশনাত যোৱা ১ জানুৱাৰীক যোগ্যতা অৰ্জনৰ তাৰিখ হিচাপে গণ্য কৰি মিছিং স্বায়ত্ত্ব শাসিত পৰিষদৰ নিয়ম ২০০৫ৰ নিয়ম -১৬ ৰ অধীনত এই চূড়ান্ত ভোটাৰ তালিকাখন প্ৰস্তুত কৰা হয়। প্ৰকাশিত চৰকাৰী তথ্য অনুসৰি ২৬-বুৰুলী সমষ্টিৰ অন্তৰ্গত মুঠ ১৭ টা ভোটগ্ৰহণ কেন্দ্ৰ আৰু ২৩ খন অধিসূচিত মিছিং গাওঁ আছে। পূৰ্বৰ খচৰা ভোটাৰ তালিকাত তিনিহাজাৰ ৭০৫ গৰাকী পুৰুষ আৰু তিনিহাজাৰ ৬৪৪ গৰাকী মহিলাকে ধৰি মুঠ ৭ হেজাৰ ৩৪৯ গৰাকী ভোটাৰ আছিল। ইফালে আজি প্ৰকাশিত চূড়ান্ত ভোটাৰ তালিকাত ভোটাৰৰ সংখ্যা বৃদ্ধি পাই ৭ হেজাৰ ৫০৪ গৰাকী হৈছেগৈ। জনসাধাৰণে নিজৰ নাম অসম ৰাজ্যৰ নিৰ্বাচন আয়োগৰ অফিচিয়েল ৱেবছাইট ermssec.assam.gov.in ত নিৰ্বাচন আয়োগে প্ৰদান কৰা EPIC নম্বৰৰ জৰিয়তে পৰীক্ষা কৰিব পাৰিব। ইয়াৰ উপৰি ৱেবছাইটৰ চিটিজেন কৰ্ণাৰৰ পৰা নিজৰ ভোটগ্ৰহণ কেন্দ্ৰৰ ভোটাৰ তালিকা ডাউনলোড কৰিব পাৰিব। এই তালিকাখন শোণিতপুৰ জিলাৰ চৰকাৰী ৱেবছাইট sonitpur.gov.in টো ৰাইজৰ সুবিধাৰ্থে উপলব্ধ কৰা হৈছে বুলি শোণিতপুৰৰ জিলা আয়ুক্তৰ এখন প্ৰেছ বিজ্ঞপ্তিত প্ৰকাশ কৰা হৈছে।

০০০০০০০

দেশজুৰি কাইলৈ চলিত বৰ্ষৰ তৃতীয়খন ৰাষ্ট্ৰীয় লোক আদালত অনুষ্ঠিত হ'ব। লোক আদালতৰ জৰিয়তে দেৱানী, আপোচবিহীন ফৌজদাৰী, চেক বাউন্স, বৈবাহিক-পাৰিবাৰিক বিবাদ, মটৰ দুৰ্ঘটনাৰ ক্ষতিপূৰণ, বেংকৰ ঋণ আৰু বিদ্যুৎ সম্পৰ্কীয় গোচৰৰ লগতে প্ৰাক আদালত পৰ্যায়ত বিবাদ নিষ্পত্তি কৰা হ'ব। ইয়াৰ অংশ হিচাপে দক্ষিণ শালমাৰা মানকাচৰ জিলাৰ ফেকামাৰীস্থিত জিলা আদালতৰ চৌহদত কাইলৈ পুৱা ৯ বজাৰ পৰা ৰাষ্ট্ৰীয় লোক

আদালতৰ আয়োজন কৰা হৈছে। এইবেলি জিলাখনত প্ৰায় ২ সহস্ৰাধিক গোচৰ নিষ্পত্তিৰ বাবে ব্যৱস্থা গ্ৰহণ কৰা হৈছে। ইতিমধ্যে বিভিন্ন গোচৰৰ জৰিয়তে প্ৰায় ২০ লাখ টকা জমা হৈছে বুলি জিলা আইনসেৱা বিষয়ৰ প্ৰাধিকৰণৰ উচ্চবৰ্গৰ সহায়ক মেহেবুবুল ইছলাম খিলিজিয়ে প্ৰকাশ কৰিছে।

০০০০০০০

শিলচৰ পৌৰ নিগম নিৰ্বাচনৰ মনোনয়ন পত্ৰ দাখিলৰ আজি অন্তিম দিন। পুৱা ১১ বজাৰ পৰা বিয়লি ৩ বজা পৰ্যন্ত ৪২ টা ৱাৰ্ডৰ মনোনীত প্ৰাৰ্থীসকলে মনোনয়ন পত্ৰ দাখিল কৰে। বিজেপি মিত্ৰজোঁটৰ লগতে কংগ্ৰেছ দলৰ প্ৰাৰ্থীসকলেও বিশাল শোভাযাত্ৰাৰে মনোনয়ন পত্ৰ দাখিল কৰা পৰিলক্ষিত হয়। মনোনীত প্ৰাৰ্থীসকলে দলীয় কৰ্মী আৰু শুভাকাংক্ষীসকলে হাতে হাতে দলীয় পতাকা লৈ শোভাযাত্ৰাত অংশগ্ৰহণ কৰে। অহা ১৪ ছেপ্তেম্বৰত প্ৰাৰ্থীসকলৰ মনোনয়ন পত্ৰ পৰীক্ষা কৰা হ'ব আৰু ১৭ ছেপ্তেম্বৰত বিয়লি তিনি বজা পৰ্যন্ত প্ৰাৰ্থীসকলে মনোনয়ন প্ৰত্যাহাৰ কৰিব পাৰিব। শিলচৰ পৌৰ নিগমৰ নিৰ্বাচন অহা ৩ অক্টোবৰত অনুষ্ঠিত হ'ব।

০০০০

তিতাবৰ সম জিলাৰ চাহবাগিছা অঞ্চলসমূহত ই-শ্ৰম পঞ্জীয়ন আৰু প্ৰধানমন্ত্ৰী বিশ্বকৰ্মা আঁচনিৰ ফলপ্ৰসূ ৰূপায়নৰ উদ্দেশ্যে আজি এখন আলোচনা সভা অনুষ্ঠিত হয়। তিতাবৰৰ শ্ৰম পৰিদৰ্শকৰ কাৰ্যালয়ত শ্ৰম কল্যাণ বিভাগ, অসম চৰকাৰৰ উদ্যোগত অনুষ্ঠিত সভাখনত আঁচনি দুখনৰ বিষয়ে অধিক সজাগতা সৃষ্টি, যোগ্য হিতাধিকাৰীৰ পঞ্জীয়ন আৰু আঁচনি সমূহৰ অধীনত যোগ্য হিতাধিকাৰীসকলক ফলপ্ৰসূভাৱে সামৰি লোৱাৰ ওপৰত গুৰুত্ব আৰোপ কৰা হয়।

০০০০০

ৰাজ্য চৰকাৰৰ পৰিয়াল কল্যাণ বিভাগৰ স্বাস্থ্য সেৱাৰ সঞ্চালক তথা গোলাঘাট জিলাৰ অভিভাৱক বিষয়া কমলজিৎ তালুকদাৰে আজি জিলাখনত উপস্থিত হৈ মৰঙী ক্ষুদ্ৰ প্ৰাথমিক স্বাস্থ্য কেন্দ্ৰ আৰু শ্বহীদ কুশল কোঁৱৰ অসামৰিক চিকিৎসালয় পৰিদৰ্শন কৰে। পৰিদৰ্শন কালত তেওঁ ইউ-উইন, প্ৰতিষেধক, মাতৃ-শিশু সেৱা, আই চি ইউকে ধৰি বিভিন্ন স্বাস্থ্য সেৱাৰ বুজ লয়। তেওঁ লগতে চিকিৎসক, স্বাস্থ্য কৰ্মী, ৰোগী আৰু পৰিচাৰকৰ সৈতেও মত বিনিময় কৰে। ইয়াৰ পিছতে জিলা উপায়ুক্ত বিশ্বজিৎ ফুকনৰ সভাপতিত্বত জিলা পৰ্য্যায়ৰ এখন পৰ্য্যালোচনা সভা অনুষ্ঠিত হয়।

০০০০০